

एयूडी ने शुरू किया स्नातक में चार वर्षीय बीए हिंदी आनर्स कोर्स

सहूल चौहान • नई दिल्ली

नई राष्ट्रीय शिक्षा नीति के तहत छात्रों को रोजगारपरक शिक्षा देने के लिए सभी विश्वविद्यालय तैयारी में जुटे हैं। वहीं, अंबेडकर विश्वविद्यालय दिल्ली (एयूडी) ने इस ओर तेजी से कदम बढ़ाते हुए स्नातक छात्रों के लिए चार वर्षीय बीए हिंदी आनर्स कोर्स शुरू किया है। कोर्स में 45 सीटें हैं।

दाखिले के इच्छुक छात्र इसी सत्र में एक सितंबर तक आवेदन कर सकते हैं। कोर्स के बारे में जानकारी देते हुए एयूडी में साहित्य अध्ययन पीठ के संकाय अध्यक्ष प्रो. सत्यकेतु सांकृत ने बताया कि बीए हिंदी आनर्स कोर्स के तहत छात्रों को तीन साल तक पढ़ाई करनी होगी। इसके बाद चौथे वर्ष में उन्हें पत्रकारिता और जनसंचार का प्रशिक्षण दिया जाएगा, जिससे छात्र जब चार साल

चौथे वर्ष में मिलेगा पत्रकारिता व जनसंचार का प्रशिक्षण, प्रशिक्षण न लेने के इच्छुक छात्रों को तीन साल बाद भी दी जा सकेगी डिग्री

बाद डिग्री लेकर निकलें तो उनके पास एक रोजगारपरक प्रशिक्षण का भी अनुभव हो। एक वर्ष के दौरान छात्रों को अनुवाद, सृजनात्मक और रचनात्मक लेखन, विज्ञापन और जनसंपर्क आदि का प्रशिक्षण दिया जाएगा। वहीं, छह महीने के लिए उन्हें विभिन्न पत्रकारिता संस्थानों में इंटरशिप के लिए भी भेजा जाएगा। प्रो. सांकृत ने बताया कि स्नातक में दाखिला लेने वाले कई छात्र हिंदी व अंग्रेजी दोनों भाषाओं में कमजोर होते हैं। इसलिए हमने नई शिक्षा नीति के तहत सबसे पहले कोर्स की शुरुआत हिंदी भाषा आधारित कोर्स से की है।

इस कोर्स के माध्यम से छात्रों की भाषा को भी समृद्ध किया जाएगा। अगर कोई तीन साल की पढ़ाई पूरी करने के बाद चौथे वर्ष में प्रशिक्षण नहीं लेना चाहता तो उसे तीन वर्षीय डिग्री दे दी जाएगी। उसके आधार पर वह आगे स्नातकोत्तर में दाखिला ले सकेगा। अगर छात्र एक साल का प्रशिक्षण भी पूरा करता है तो उसे चार वर्षीय डिग्री दी जाएगी।

वहीं, विश्वविद्यालय के कुलसचिव प्रो. नितिन मलिक ने बताया कि अगले साल तक एयूडी में नई शिक्षा नीति के तहत अन्य कई रोजगारपरक कोर्स शुरू किए जाएंगे। जो छात्रों को रोजगार पाने और पैदा करने में मदद मिलेगी। फिलहाल, नए कोर्स के लिए विश्वविद्यालय में छह प्रोफेसर उपलब्ध हैं। साथ ही सात और प्रोफेसरों की नियुक्ति की प्रक्रिया शुरू की जा रही है।